

தலைப்புச் செய்திகள்

1. ஆபரேஷன் சிந்தூர் நடவடிக்கையின்போது மூன்று பாதுகாப்புப் படையினரின் ஒருங்கிணைப்பு பாகிஸ்தான் படையினரை சரணடைய வைத்ததாக பிரதமர் திரு. நரேந்திர மோடி கூறியுள்ளார்.
2. தீபாவளிப் பண்டிகை உள்நாடு மற்றும் வெளிநாடுகளில் உற்சாகமாக கொண்டாடப்பட்டு வருகிறது.
3. பிஹார் சட்டப்பேரவை முதற்கட்டத் தேர்தலில் தாக்கல் செய்யப்பட்ட மனுக்களை திரும்பப் பெற இன்று கடைசி நாளாகும்.
4. பொலிவியா அதிபர் தேர்தலில் கிறிஸ்துவ ஜனநாயக கட்சியைச் சேர்ந்த திரு. Rodrigo Paz வெற்றி பெற்றுள்ளார்.
5. Sioux Falls சர்வதேச டென்னிஸ் போட்டியில் இந்தியாவின் ஆர்யன் ஷா, தகுதிச் சுற்று ஆட்டத்தின் இறுதிப் போட்டிக்கு முன்னேறியுள்ளார்.

--- இனி விரிவான செய்திகள் ---

<<<<>>>>

ஆபரேஷன் சிந்தூர் நடவடிக்கையின்போது மூன்று பாதுகாப்புப் படையினரின் ஒருங்கிணைப்பு பாகிஸ்தான் படையினரை சரணடைய வைத்ததாக பிரதமர் திரு. நரேந்திர மோடி கூறியுள்ளார்.

கோவா - கார்வார் கடற்பகுதியில் நிறுத்தப்பட்டிருந்த INS Vikrant கப்பலில் அவர் இன்று கடற்படையினருடன் தீபாவளிப் பண்டிகையைக் கொண்டாடியபோது அவர் இதனைத் தெரிவித்தார்.

உள்நாட்டிலேயே தயாரிக்கப்பட்ட முதலாவது விமானம் தாங்கி போர்க் கப்பலான INS Vikrant இந்திய ஆயுதப்படைகளின் திறனை பிரதிபலிப்பாக கூறினார்.

புனிதப் பண்டிகையை படை வீரர்களேர்டு கொண்டாடுவது தமது அதிர்ஷ்டம் என்று அவர் குறிப்பிட்டார்.

ஒருபுறம் கடலும், மறுபுறம் இந்தியத் தாயின் துணிச்சல் மிக்க வீரர்களின் பலமும் தமக்கு உள்ளதாக அவர் தெரிவித்தார்.

கடலில் தெரியும் சூரியக் கதிர்களின் பிரகாசம் துணிச்சல் மிக்க வீர்களால் ஏற்றப்படும் தீபங்களைப் போன்றது என்று அவர் கூறினார்.

ஒவ்வொரு இடர்பாட்டையும் சீர்திருத்தமாகவும், ஒவ்வொரு சீர்திருத்தத்தையும் மீள்தன்மை உடையதாகவும், ஒவ்வொரு மீள்தன்மையையும் புரட்சியாகவும் மத்திய அரசு மாற்றியுள்ளதாக பிரதமர் திரு. மோடி குறிப்பிட்டார்.

<<<<>>>>

தீபாவளி திருநாள் உள்நாடு மற்றும் வெளிநாடுகளில் உற்சாகமாகக் கொண்டாடப்பட்டு வருகிறது.

சிறியவர்கள் முதல் பெரியவர்கள் புத்தாடை அணிந்து உறவினர்களுக்கும், நண்பர்களுக்கும் இனிப்புகளை பரிமாறியும், பட்டாசுகளை வெடித்தும் கொண்டாடி வருகின்றனர்.

தலைவர்களும் மக்களுக்கு வாழ்த்துகளை தெரிவித்து வருகின்றனர்.

மத்திய உள்துறை அமைச்சர் திரு. அமித் ஷா வெளியிட்டுள்ள செய்தியில், அனைவரது வாழ்விலும் செழுமை நிலவவும், மக்கள் நல்ல ஆரோக்கியத்துடன் இருக்கவும் கடவுள் ராமரை பிரார்த்திப்பதாக கூறியுள்ளார்.

காங்கிரஸ் தலைவர் திரு. மல்லிகார்ஜுன் கார்டே வெளியிட்டுள்ள வாழ்த்துச் செய்தியில், அனைவரின் வாழ்விலும் மகிழ்ச்சியும், அமைதியும், செழுமையும் நிரம்பட்டும் என்று குறிப்பிட்டுள்ளார்.

ஆஸ்திரேலியா பிரதமர் திரு. ஆண்டனி அல்பனீஸ் தீபாவளி வாழ்த்து தெரிவித்துள்ளார்.

இதுகுறித்து அவர் வெளியிட்டுள்ள சமூக வலைதளப் பதிவில், இந்த சிறப்புமிக்க பண்டிகை அனைவரது வாழ்விலும் ஒளிமயமான எதிர்காலத்திற்கான நம்பிக்கையை அளிக்கட்டும் என்று கூறியுள்ளார்.

ஆஸ்திரேலியா மற்றும் உலக நாடுகளில் வாழும் இந்தியர்களுக்கு ஆஸ்திரேலிய வெளியுறவு அமைச்சர் திரு. Penny-யும் வாழ்த்து தெரிவித்துள்ளார்.

இதற்கிடையே புதுதில்லியில் உள்ள ஆஸ்திரேலிய தூதரகத்தில் தீபாவளி உற்சாகத்துடன் கொண்டாடப்பட்டது.

இதில் அந்நாட்டு அமைச்சர் Anne Aly கலந்துகொண்டு சிறப்பித்தார்.



தீபாவளி பண்டிகை முடிவடைந்து பயணிகள் ஊர்திரும்ப வசதியாக தெற்கு ரயில்வே சிறப்பு ரயில் சேவைகளை அறிவித்துள்ளது.

திருநெல்வேலியில் இருந்து சென்னை எழும்பூருக்கு நாளை மறுநாள் இரவு மணி 11.55க்கு சிறப்பு ரயில் இயக்கப்பட உள்ளது.

மறுமார்கத்தில் சென்னை எழும்பூரில் இருந்து 23ஆம் தேதி பிற்பகல் மணி 12.30க்கு திருநெல்வேலிக்கு இந்த ரயில் இயக்கப்பட உள்ளது.

இதற்கிடையே சென்னை சென்ட்ரலில் இருந்து கோட்டயத்திற்கு நாளை மறுநாள் மாலை மணி 3.10க்கு இயக்கப்பட இருந்த சிறப்பு ரயில் ரத்து செய்யப்பட்டுள்ளது.

அதேபோல் வரும் 24 மற்றும் 26ஆம் தேதிகளில் செங்கல்பட்டு - திருநெல்வேலி இடையே இரு மார்க்கங்களிலும் இயக்கப்பட இருந்த சிறப்பு ரயில்களும் ரத்து செய்யப்படுவதாக அறிவிக்கப்பட்டுள்ளது.

பயணிகளின் எண்ணிக்கை குறைவால் இந்த சிறப்பு ரயில் ரத்து செய்யப்படுவதாக தெற்கு ரயில்வே அறிவித்துள்ளது.



சரக்கு மற்றும் சேவை வரியில் மேற்கொள்ளப்பட்டுள்ள சீர்திருத்தங்கள் நாட்டின் ரியல் எஸ்டேட் துறையை வலுப்படுத்தியுள்ளதாக கூறப்படுகிறது.

வரிகள் குறைக்கப்பட்டுள்ளதன் மூலம் இத்துறைக்குத் தேவையான அத்தியாவசியப் பொருட்களின் விலை குறைந்துள்ளது.

சிமெண்ட் மீதான வரி 28 சதவீதத்தில் இருந்து 18 சதவீதமாக குறைக்கப்பட்டுள்ளதன் மூலம் வீடுகளின் கட்டுமானம் மற்றும் உள்கட்டமைப்பு திட்டங்களுக்கான செலவு குறைந்துள்ளதாக எமது செய்தியாளர் தெரிவிக்கிறார்.

மேலும் Marble மற்றும் Granite கற்கள் மீதான வரி 12 சதவீதத்தில் இருந்து 5 சதவீதமாக குறைக்கப்பட்டுள்ளதும் பயனளிப்பதாக அவர் கூறுகிறார்.

சரக்கு மற்றும் சேவை வரி சீர்திருத்தங்கள் கட்டிடங்கள் கட்டுவோர் மற்றும் ஒப்பந்ததாரர்களுக்கு பெரும் பயனளித்துள்ளதாக Bharuch பகுதியைச் சேர்ந்த பயனாளி ஒருவர் தெரிவித்ததாக எமது செய்தியாளர் தெரிவிக்கிறார்.

<<<<>>>>

பிஹார் சட்டப்பேரவையின் இரண்டாம் கட்டத் தேர்தலில் போட்டியிடுவதற்கு இதுவரை ஆயிரத்து 66 வேட்பாளர்கள் மனுதாக்கல் செய்துள்ளதாக தேர்தல் ஆணையம் தெரிவித்துள்ளது.

20 மாவட்டங்களில் உள்ள 122 தொகுதிகளுக்கு அடுத்த மாதம் 11ஆம் தேதி 2ஆம் கட்ட வாக்குப்பதிவு நடைபெறுகிறது.

இரண்டாம் கட்ட தேர்தலுக்கு வேட்புமனு தாக்கல் செய்ய இன்று கடைசி நாளாகும்.

இதற்கிடையே முதற்கட்டத் தேர்தலில் போட்டியிட வேட்புமனு தாக்கல் செய்தவர்கள் தங்கள் மனுவை திரும்பப் பெறுவதற்கு இன்று கடைசி நாளாகும்.

18 மாவட்டங்களில் இடம்பெற்றுள்ள 121 தொகுதிகளில் அடுத்த மாதம் 6ஆம் தேதி முதற்கட்ட வாக்குப்பதிவு நடைபெறுகிறது.

முதற்கட்ட தேர்தலுக்காக தாக்கல் செய்யப்பட்ட வேட்புமனுக்களில் ஆயிரத்து 375 மனுக்கள் ஏற்றுக்கொள்ளப்பட்டதாக பிஹார் தலைமைத் தேர்தல் அதிகாரி தெரிவித்துள்ளார்.

இந்நிலையில் தேர்தலில் கருப்புப் பணப் புழக்கம், இலவசப் பொருட்கள் வழங்குவது ஆகியவற்றை தடுப்பதற்கான கண்காணிக்கும் பணியில் பொருளாதார உளவுத்துறை பிரிவினர் ஈடுபட்டுள்ளனர்.

இதுவரை மேற்கொள்ளப்பட்ட சோதனையில் 17 கோடி ரூபாய் மதிப்பிலான போதைப்பொருட்களும், 23 கோடி ரூபாய் மதிப்பிலான மதுபானங்களும் பறிமுதல் செய்யப்பட்டுள்ளதாக கூறப்பட்டுள்ளது.

வாக்காளர்களுக்காக வழங்கப்பட இருந்த 14 கோடி ரூபாய் மதிப்பிலான பொருட்களும், 4 கோடி ரூபாய் ரொக்கமும் பறிமுதல் செய்யப்பட்டதாக அதிகாரிகள் தெரிவித்தனர்.

<<<<>>>>

பிறார் சட்டப்பேரவைத் தேர்தலில் காங்கிரஸ் சார்பில் போட்டியிடும் 6 பேர் கொண்ட 4வது வேட்பாளர் பட்டியலை அக்கட்சி வெளியிட்டுள்ளது.

அதன்படி வால்மீகி நகரில் திரு. சுரேந்திர பிரசாத் குஷ்வாஹா-வும், அராரியாவில் திரு. அபிதூர் ரஹ்மானும், Amour-ல் திரு. Jalil Mastan-னும் வேட்பாளர்களாக அறிவிக்கப்பட்டுள்ளனர்.

இதுவரை மொத்தம் 60 வேட்பாளர்களை காங்கிரஸ் கட்சி நிவித்துள்ளது.

<<<<>>>>

அசாமின் நல்பாரி என்ற இடத்தில் இன்று காலை லேசான நிலநடுக்கம் ஏற்பட்டது.

காலை 6 மணியளவில் ஏற்பட்ட இந்த நிலநடுக்கம் ரிக்டர் அளவில் 3 புள்ளி 2ஆக பதிவானது.

13 கிலோ மீட்டர் ஆழத்தில் இந்த நிலநடுக்கம் ஏற்பட்டதாக தேசிய நில அதிர்வு மையம் தெரிவித்துள்ளது.

<<<<>>>>

பொலிவியா அதிபர் தேர்தலில் கிறிஸ்துவ ஜனநாயக கட்சியைச் சேர்ந்த திரு. Rodrigo Paz வெற்றி பெற்றுள்ளார்.

தேர்தலில் பதிவான வாக்குகளில் Rodrigo Paz-க்கு 54 புள்ளி 5 சதவீத வாக்குகளும், கன்சர்வேடிவ் கட்சியைச் சேர்ந்த Jorge Tuto Quiroga-வுக்கு 45 புள்ளி 5 சதவீத வாக்குகளும் கிடைத்தன.

பொலிவியாவில் நிலவிய பொருளாதார நெருக்கடியால் இந்த தேர்தலின் மூலம் 20 ஆண்டு கால இடதுசாரி ஆட்சி முடிவுக்கு வந்தது.

<<<<>>>>

ஏமன் நாட்டின் ஏடன் கடற்கரையில் சென்றுகொண்டிருந்த கப்பல் வெடித்து தீப்பிடித்த நிலையில் அதிலிருந்த 23 இந்திய பணியாளர்களை ஐரோப்பிய ஒன்றிய கடற்படை மீட்டது.

இரண்டு பணியாளர்களைக் காணவில்லை என்றும், ஒரு பணியாளர் கப்பலில் இருப்பதாகவும் தெரிவிக்கப்பட்டுள்ளது.

இக்கப்பல் ஏடனுக்கு தென்கிழக்கே சென்றுகொண்டிருந்தபோது இச்சம்பவம் நிகழ்ந்துள்ளது.

<<<<>>>>

ஹாங்காங் சர்வதேச விமான நிலையத்தில் சரக்குப் போக்குவரத்து விமானம் தரையிறங்க முயன்றபோது ஓடுபாதையில் இருந்து விலகி கடலில் விழுந்ததில் 2 பேர் உயிரிழந்தனர்.

துபாயில் இருந்து வந்த இந்த விமானத்தில் இருந்த 4 பணியாளர்கள் உயிர்பிழைத்தனர். விபத்து நடந்த ஓடுபாதை மூடப்பட்டுள்ளது.

எனினும் மற்ற 2 ஓடுபாதைகள் செயல்படுவதாக தகவல்கள் தெரிவிக்கின்றன.

<<<<>>>>

கொலம்பியா மீதான வரிகளை உயர்த்தப்போவதாகவும், தென்னமெரிக்க நாடுகளுக்கான அனைத்து நிதி வழங்கலையும் நிறுத்தப்போவதாகவும் அமெரிக்க அதிபர் திரு. டோனல்ட் ட்ரம்ப் அச்சுறுத்தியுள்ளார்.

இப்பிராந்தியத்தில் போதைப்பொருட்களை கடத்திச் செல்வதாக கூறப்படும் கப்பல்கள் மீது அண்மையில் அமெரிக்க ராணுவம் தாக்குதல் நடத்தியது.

அதைத் தொடர்ந்து எழுந்த பகைமை காரணமாக திரு. ட்ரம்ப் இந்த அறிவிப்பை வெளியிட்டுள்ளார்.

முன்னதாக கொலம்பிய அதிபர் திரு. Gustavo Petro-வை சட்டவிரோத போதைப் பொருள் கடத்தல் தலைவர் என்று திரு. ட்ரம்ப் குற்றம் சாட்டியுள்ளார்.

எனினும் கொலம்பிய புரட்சிக் குழுவைச் சேர்ந்த குழுவுக்கு தொடர்புடைய கப்பலை அமெரிக்கப் படை தாக்கியதாக அந்நாட்டு பாதுகாப்பு அமைச்சர் திரு. Pete Hegseth கூறியுள்ளார்.

ஆனால் அமெரிக்க படையினரை தாக்கிய அக்கப்பல் கிளச்சிக் குழுவுக்கு சொந்தமானதல்ல என்றும், ஒரு எளிய குடும்பத்திற்கு சொந்தமானது என்றும் கொலம்பிய அதிபர் குறிப்பிட்டுள்ளார்.

அதிபர் திரு. ட்ரம்பின் கருத்துகள் அவமதிப்புடையது என்றும் கொலம்பிய அதிபர் கூறியுள்ளார்.

<<<<>>>>

*Sioux Falls* சர்வதேச டென்னிஸ் போட்டியில் இந்தியாவின் ஆர்யன் ஷா, தகுதிச் சுற்று ஆட்டத்தின் இறுதிப் போட்டிக்கு முன்னேறியுள்ளார்.

அமெரிக்காவில் நடைபெற்று வரும் இப்போட்டியின் ஆடவர் ஒற்றையர் பிரிவு முதல் சுற்றில் அவர், 7-5, 6-4 என்ற செட் கணக்கில் அமெரிக்காவின் *Ozan Baris*-ஐ வென்றார்.

<<<<The End>>>>